

# ሰብሐት ለእግዚአብሔር በሰማያት፣ ወሰላም በምድር፣ ክብሪት ንአምላክ አብ ኣርያም፤ ሰላም ከአ አብ ምድሪ።



እዚ ቃል እዚ ዘለዓለማዊ አምላክ፣ እግዚአብሔር ወልድ ሥጋ ለቢሱ፣ ሰብ ኮይኑ፣ ዝተገልጸሉን ዝተራእዮሉን መዓልቲ ዕለተ ልደት፣ እቶም ምስጋና ዝሥርሖም ቅዱሳን መላእክቲ አብ ቤተ ልሔም ዝመሩዎን ዘመስገኑዎን ምስጋና ኢዩ።

ወለድና አዳምን ሔዋንን ትእዛዝ ብምጥሓሶም ሓጢአት ምስ ገበሩ ናይ መርገምን፣ ሞትን፣ ፍርዲ ተፈሪዱዎም፤ ዘፍ 3.16-20. እዚ ፍርድዚ ከአ ናብ ኩሉ ዘርኢ ሰብ ተመሓላለፈ። እግዚአብሔር ግና ርህራሄን፣ ሕያዋይን አምላክ ስለዝኾነ፣ ወዲ ሰብ ንዘለዓለም ተፈሪዱዎ ክኑብር ፍቓዱ ስለዘይኮነ፣ ንደቂ ሰብ በጃ ክኸውን፣ ሰብ ኮይኑ፣ ብዘይካ ሓጢአት፣ ወዲ ሰብ ዝሓልፎ ሕይወት ኩሉ ንክኣልፍ፣ ፍጹም አምላክ ከሎ ፍጹም ሰብ ኮነ፣ ናብዚ ንምብጻሕ ከአ በቶም ቅዱሳን ነቢያቱ ብምሳሌን፣ ብዘይ ምሳሌን፣ ብዝተፈላለዩ መልክዕን አገላልጺን ጌሩ ክሕብር ጸኒሑ ኢዩ። ንልደቱ ዝምልከት “እነሆ፣ ድንግል ክትጠንስ እያ ወዲ ከአ ክትወልድ ኢያ፣ ስሙ ከአ አማኑኤል ኢላ ክትሰምዮ ኢያ፣ ትርጉሙ ድማ እግዚአብሔር ምሳና ማለት ኢዩ።” ኢሳ 7:14 “ሕፃን ተወለዱልና፣ ወዲ ተዋሂቡልና ኢዩ፣ ንሱ ከአ ገዛኒና ኪኸውን ኢዩ። ንሱ ግሩም መኻሪ፣ ብርቱዕ አምላክ፣ ዘለዓለማዊ አቦ፣ መስፍን ሰላም ተባሂሉ ኪጽዋዕ ኢዩ” ኢሳ 9:6. ዝውለደሉ ቦታ ክገልጽ ከሎ ድማ “ኣቲ አብ ምድሪ ኤፍራታ ዘሎኹ፣ ቤተ ልሔም ንሰኹ ካብተን አብ ይሁዳ ዘለዋ ከተማታት ዝነኣስኪ ኢኹ። ትውልዱ ካብ ጥንቲ ካብ ዘለዓለም ዝኾነ አብ እስራኤል ገዛኒ ኪኸውን ዘለዎ፣ ካብኹ ከተንሥእ እየ” ይብል ኣሎ። ሚክ 5:2 ዳዊትውን “ነገሥታት ተርሴስን፣ ደሴታትን ገጸ በረኽት ኬቕርቡሉ፣ ነገሥታት ሸባን፣ ሳባን ድማ ውህበታት ኬምጽኡሉ እዮም፣ ዙሎም ነገሥታት ከአ ኪሰግዱሉ ኢዮም ይብል። መዝ 72:10 እዝን ንዕው ብዝመስልን ቃላት መጻሕፍቲ ነብያት ብዛዕባ ምምጽኡ ኣስፊሑ ነገሩና ኢዩ። ሓዋርያ ጳውሎስ “አምላክ ብዙሕ ጊዜን፣ ብብዙሕ መንገድን፣ ቀደም ነቦታትና ብነቢያት ገይሩ ተዛረቦም፣ አብዘን ዳሕሮት መዓልታት ግና ንኣና ቡቲ ወራስ ኩሉ ዝገበር ብእኡውን፣ ዓለም ዝፈጠረ ወዱ ገይሩ ተዛረቦና፣ ብምባል ጥቕልል ኣቢሉ ገሊጹዎ ኣሎ። ዕብ 1:1.

እነሆ እምበኣር ልዑል ጎይታ ንዓና ንፍጡራቱ ከድሕን ክብጅ፣ ኩሉ ትንቢት ነቢያት ክፍጽም ጊዜኡ ምስ ኣኸለ ተወልደ። “ጊዜኡ ምስ በጽሖ አምላክ ነቶም ትሕቲ ሥልጣን ሕጊ ዝነበሩ ምእንቲ ኬድሕን፣ ንሕናውን ናይ ውልድነት ሥልጣን ምእንቲ ክንረኽብ ነቲ ካብ ሰብይቲ (ማርያም) ዝተወልደ ትሕቲ ሕጊ ውን ዝሓደረ ወዱ ለኣኹ” ይብልና ገላ 4:4. እቲ ብነቢያት ክውለድዮ፣ ውህበታት ኬምጽኡሉ ክሰግዱሉ እዮም ክበሃል ዝጸንሑ፣ አብ ቤተ ልሔም ተወለዱ፣ በጭርቕቲ ተጠቕሊሉ፣ አብ መብልዕ ማል ደቂሱ፣ ተባሂሉ፣ ነቶም ማሎም ዝሕልው ዝነበሩ ንሶት፣ መልኣክ እግዚአብሔር ተገሊጹ እንሆ ንኹሉ ሕዝቢ ዝኸውን ዓቢይ ሓጎስ አበሥረኩም ኣለኩዎ ኣይትፍርሁ፣ ምክንያቱ ሎሚ ክርስቶስ ጎይታ አብ ዓዲ ዳዊት ተወለዱልኩም ኣሎ ክብል፣ አበሥረም። በዚ ብሥራትዚ ኢዩ ከአ፣ ኩሉ ዓለም ዓመት መጸ ብልደት ጎይታ ክሕጎስ ዝነብር ዘሎ። ብዙሓት መላእክቲ ድማ ከምቲ አብ ኣርእስቲ ተጠቐሱ ዘሎ፣ “ክብሪት ንአምላክ አብ ኣርያም፣ ሰላም ከአ አብ ምድሪ፣ አብ ሞንጎ እቶም እግዚአብሔር ዝሕጎሰሎም ሰብ” ክብሉ ሓጎሶምን፣ ምስጋናኦምን ኣቕረቡ። ሉቃስ 2:7-15

ካብ ሃገር ምብራቕ ዝተላዕሉ ሰብ ጥበብ ከኣ ብኩሽብ ተመሪሖም፤ ነዊሕ መንገዲ ተጓዲዞም ናብታ ዝተወልደላ ቦታ በጺሖም ምስ ረኽቡዎ ዕዙዝን፣ ብዙሕን ሓጎስ ተሓጎሱ። ናብ ቤት ኣትዮም ከኣ ነቲ ሕፃን ምስ ማርያም ኣዲኡ ረኣይዎሞ ተደፊኦም ሰገዱሉ። ሣጽኖም ከፊቶም ከኣ ወርቅን፣ ዕጣንን፣ ከርባንን፣ ገጸ በረኽት ሃብዎ ይብለና። ማቴ 2:1-11

እንሆ እምበኣር ሰማይን ምድርን ፈጠሩ ኣብ ኢዱ ዝሓዘ ጎይታ ብትሕት ዝበለ ኣመጸጽኣ መጺኡ ብጨርቂ ተጠቐሊሉ ኣብ መብልዕ ማል ክድቅስ ንርእዮ። ንጉሥ ነገሥታት ጎይታ ጎይቶት ስለዝኾነ ግና ነገሥታት ንነዊሕ መንገዲ ተጓዲዞም መጺኦም ክሰግዱሉ፤ ኣምኝ ገጸ በረኽት ከቐርቡሉ ከኣ ንርኢ። ፈጣሪ ሰማይን ምድርን፣ ኣምላኽ ከምዚ ኢሉ ምምጽኡን፣ ምላዱን ንምንታይ እዩ እንተበልና፣ ንዓና ክብል ኢዩ። ኣጸቢቐ ስለዘፍቐረና ሥጋና ለቢሱ ንዓና መሲሉ ምሳና ተቐሚጦ ንክብጀወናን፣ ንክድሕነናን ኢዩ መጺኡ።

ክቡራን ሕዝብ ክርስቲያን፣ ልዑል ኣምላኽና ዘፍቐረና ፍቕርስ፣ መምዘኒ ወይ መዓቀኒ ክርከቦ ኣይከኣልን ኢዩ። ሓዋርያ ዮሐንስ “ፍቕሪ ማለት ከምዚ ኢዩ፣ ኣምላኽ ባዕሉ ስለዘፍቐረና ንሓጢአትና ኬርሕቕ፣ ኢሉ ንወዱ ስለ ዝሰደደልና እዩ እምበር ንሕና ስለ ዘፍቐርናዮ ኣይኮነን። ኣቲም ኣሕዋተይ ኣምላኽ ከምዚ ጌሩ ካብ ኣፍቐረና ንሕናውን ንኣድሕድና ክንፋቐር ይግባኣና ኢዩ ይብለና። 1 ዮሐ 4:10-12። ቃል ኣምላኽ ከምዚ ዝተጠቐሰ ክኸውን ከሎ፣ ንሕናኽ ነዚ ኹሉ ዝተገብረልና ርሀራሄ ዝተለገሰልና ፍቕሪ ርኢና፣ እንታይ ዝግይነቶም ሰባት ኢና ክንኸውን ዝግባኣና፣ ብምባል ነፍስ ወከፍና ነፍስና ክንሓትት ይግባእ። ሎሚ በዓል ልደት ጎይታና ምኳኑ ፈሊጥና፣ ካብ ርሑቕን ቀረባን ኣብዛ ቅድስቲ ቤተ ክርስቲያን ተኣኻኸብና፣ “ዮም ፍስሓ ኮነ... ሎሚ ብናይ ጎይታ ልደት ካብ ቅድስት ማርያም፣ ሓጎስ ኮነ እናበልና፣ ብጸሎት፣ ብመዛሙር፣ ብመስዋዕቲ ቅዳሴ፣ ነመሥግኖን፣ ንልምኖን ኣሎና። ናይ ብሓቂ ጽቡቕ ደስ ዘብል ተግባር ኢዩ። ናይ እምነትና መግለጺ ንሱ ኢዩ። ከምዚ እንተዘይጌርናና ሃይማኖት ኣሎና ክንብል ኣይንኸእልን ኢና። ከምቲ ንሱ ዘፍቐረናን፣ ዝተበጀወናን እኳ ኣይኹን እምበር፣ ዓቕምና ብዝኸእሎ ከነገልግሎን፣ ክንውድሶን ከሎና፣ ኣምላኽና ከኣ ንኹሉ ኣግልግሎትናን፣ ድኻምናን ባህ ኢሉዎ ከምዝቐበሎ ነኣምን ኢና። ብዓቢኡ ድማ ኣገልግሎትና፣ ጸሎትና ብዘይ ዕንቑፋት ኣብ ቅድሚኡ ምእንቲ ክዓርግ፣ ካብ ኩሉ ክፉእ ተግባር ርሒቕና፣ ብፍቕሪ፣ ብስኒት ክንጽውዎን፣ ክንልምኖን ከሎና፣ ኣምላኽና ኣብ ቀረባ ኢዩ ዘሎ፣ ክሰምዓና ኢዩ። “እግዚኣብሔር ሠናይ ዘበለ ኣፍሊጡና ኣሎ፣ እወ ቅንዕና ክንገብር፣ ምሕረት ከኣ ክንፈቱ፣ ኣብ ቅድሚኡ፣ ኣብ ቅድሚ ኣምላኽውን ብትሕትና ክንነብር እንተ ዘይከወይኑ ካባና ዝደልዮ ሓንቲ እኳ የልቦን ይብል” ሚክ 6:8.

እምበኣር ልደት ክበሃል ከሎ፣ ኩሉ ፍጡር ዝሕጎሰሉ መዓልቲ ኢዩ። ቦቲ ኣምላኽ ከከም ዓቕምና ጌሩ፣ ዝሃበና ጸጋ ክንሕጎስ ከሎና፣ ኸምዚ ከማና ዝበለ ዘሓጎስ ጸጋታት ዘይረኽቡ፣ ብዝተፈላለዩ ነገራት ዝጽገሙ ወገናት፣ ስለ ዘለዉ፣ ንሳቶምውን ከማና ንክሕጎሱ ብብዓቕምና፣ ንዝሰኣኑ ብምዕንጋል፣ ንዝሓመሙ ብምብጻሕ፣ ንዝሓዘኑ ብምጽንጻዕ፣ ንዝተባኣሱ ብምትዕራቕ፣ ንዝጸበቦም ብምርሃው፣ እንተብዓልናዮ ናይ ብሓቂ ልደት ክኸነልና ኢዩ። ከምዚ እና ገበርና በዓልና ብፍቕሪ፣ ብሓጎስ ከነብዕሎ፣ ቤተ ክርስቲያንና ተዘኻኸረና።

እግዚኣብሔር ዝኸብረሉ፣ ዝምለኽሉ፣ ወዲ ሰብ ኩሉ ዝሕጎሰሉ፣ ናይ ሰላም፣ ናይ ፍቕርን፣ ሓጎስን በዓል ልደት ይግበረልና።

ደብረ ሰላም ቅድስቲ ማርያም ናይ ኤርትራ ኦርቶዶክስ ተዋህዶ ቤተ ክርስቲያን ኣብ ቺካጎ

ሓሙስ ፳፰ ታሕሣስ ፳፻፰ ዓ.ም. (January 7, 2016)